

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Huġġieġa ta' Ward Malti—Lil Ġannina Pisani (Dun Karm) — Is-Sena u d-dawrien tad-Dinja max-Xemx (R.M.B.) -- "Meta kont Pariġi....!" (Ivo Muscat-Azzopardi) — Mill-ghana għat-tfal (Ġ. Pisani) — Ir-Rewwixta tal-Milizzja taż-Żurrieq għall-Kaptan tagħhom (ĠUŻE GATT) — Raġal Twelidi (Karm Vassallo) — Kulhadd għax-xeħta tiegħu (R.M.B.) — Mikiel Anton Vassalli (A.C.)—Kotba ġodda bil-Malti (F.S.C.)

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

IT-TLITTAJ-IL-SENA



1937

MALTA
EMPIRE PRESS

1937

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

L-EWWEL KTIEB
TA' L-1937

HUGĠIEĠA TA' WARD MALTI

Aħna dejjem għidna illi fl-imghoddi ma kelnix letteratura għanja u sabiħa mhux għaliex ma kienx hemm is-setgħet tagħha fil-gens malti, iżda għaliex dawk is-setgħet kienu maħnuqin u maħqurin mir-riħ ta' l-għira, mill-kesħa tal-biża' u mil-lupa tal-mibegħda.

U fissirna wkoll bosta drabi l-fehma tagħna illi jekk xi darba tiddi fuq l-art maltija x-xemx ta' rebbiegħa sabiħa u l-ilma ta' rieda tajba jsaqqiha, dawk is-setgħet bħal żrieragħ f'art tajba, kellhom il-ħila jit-harrku, inibbtu, jarmu u jwarrdu; u kienet din ukoll it-tama tagħna.

Issa donnu li xemx helwa ta' April qiegħda tisreġ ħanina fuq din il-Gżira. u l-fehmiet u t-tamiet tagħna qegħdin isehħu. Huggieġa ta' ward letterarju malti fetaħ f'dawn l-aħħar snin u qiegħed ilellex gmielu bi lwien sbieħ u jarmi fwieħa helwa.

Aħna li dejjem ħabbejna l-lsien tagħna u għamilna dmirna kollu biex narawh jikber, jissahħaħ u jistagħna b'letteratura xierqa lil gens ċkejken, iżda għaqli u ta' fehmiet qawwija, ma stajniex ma nitgħaxxqux b'din it-twarrida mżewqa fid-daqs u fil-lwien; iżda dak li għax-

xaqna l-izjed kien illi l-fwieħa ta' dan il-ward ma beq-
għetx magħluqa fid-dar u fil-ġnien tagħna, iżda xterdet
il barra mix-xtut, qasmet il-baħar u waslet f'artijiet
oħra fejn hemm nies li titkellem bi lsien li mhux il-
sienna, u għandha drawwiet li ma humiex tagħna. Hekk
għidna wkoll fl-artiklu ta' quddiem ta' l-aħħar Għadd
ta' "Il-Malti".

Izda minn dak-in-nhar il hawn ferrħitna l-aħbar illi
fil-"Bulletin of Oriental Languages" ta' Londra issem-
mew b'tifħir xi erba' wardiet magħżulin minn din il-
Huġġieġa ta' ward malti; wardiet li għada bitgħada
jistgħu jkunu mraqqdin biex izejnu l-ġonna inglizi.

U mhux anqas ferrħitna l-aħbar illi fuq ix-xtut ta'
l-Affrika fejn kibret belt sabiħa li donnha l-oħt iż-żgħira
ta' Pariġi, ingabar ukoll bukkett ward minn din il-
Huġġieġa ta' fjuri maltin, irtabat u zzejjen b'zaga-
rella tal-ħarir bajda, ħamra u blu, u tqiegħed ġo vażett
tal-kristall safi biex ikun jista' jarah kulħadd hemmhekk;
u ma tkunx ħaġa kbira li l-ġmiel tiegħu jkun imxan-
dar mal-bliet ta' l-Ewropa kollha jekk mhux ukoll lil
hinn minn dan il-kontinent.

Aħna ma rridux niġru wisq bil-fantasija tagħna;
izda nobrsu illi jekk ix-xemx tar-rebbiegħa tibqa' tisreġ
ħanina ftit ieħor fuq l-art letterarja ta' Malta u ma
tiġix warajha xitwa qalila ta' kesħa, ta' bard u ta'
ġlata, il-Huġġieġa ta' ward malti tibqa' dejjem tiġ-
gedded u toktor u tisbieħ li ġġiegħel lil bosta ta' rieda
mejta u ta' fehma lubiena jtenu mistagħġba: "Qatt
ma konna nobrsu!"

LIL ĠANNINA PISANI *

li mietet fil-15 ta' Frar, 1937

SUNETTI

I

Hemm issa qiegħda taħt it-trab sewdieni
ta' qabar kiesaħ u mudlam; mitfija
ħarstek is-sbejħa, xhieda ferreħija
ta' qalb nadifa ġewwa sider hieni.

Ġħalxejn fuq rasek minn filġhodu kmieni
tġħanni l-bufula ġoċ-ċipress moħbija,
ġħalxejn ir-ruzinjol b'nota mbikkija
jikser is-skiet tal-lejl ġħannej waħdieni.

Xejn iżjed ma jifdik min-nagħsa tqila,
la xemx, la sigar, la ġħanjiet ta' hlewwa,
anqas niket u dmugħ fis-sahra twila:

iżda fuq qabrek tidli Tama sbejħa;
int Emmint u Habbejt fil-Haqq u s-Sewwa
u ġħad ta' Min ħabbejt tqajmek is-Sejħa.

II

Ġannina, l-qabar mhux ġħal dejjem: shiħa
qiegħda ġe' sidri din it-Tama kbira;
ġħad terġa' tixġhel ħarstek is-sabiħa,
targa' tal-Hena tħeġ'ġek it-tferfira.

Il-ġebli li tġħattik ġħalxejn tkun xħiħa,
ġħax il-Wegħda ta' Kristu mhix qasira:
'Jekk mieġħi tħaddan is-Salib, ħafifa
tkunlek il-Qawma u Ruħek ma tkunx fqira.'

(*) Iltima minn ommha u ġħal xi snin minn missierha
wkoll din ix-xebba ma' tul sittax-il-sena qasmet mieġħi

Għad nerggħu bħal ma konna ġewwa darna,
 henjin f'Dar il-Missier li jhobb l'uliedu,
 mal-Ħbieb li fit-tigrib kienu madwarna;

u qatt iżjed ma tghib tal-Ħajja d-dija
 fejn Ġid u Ferħ la jonqsu u la jiżdiedu,
 Ħajja bħal baħar kbir dejjem miwlija.

DUN KARM

ix-xogħol u l-mistrieħ, il-ferħ u n-niket tal-ħajja. Mietet ta' tmenja u tletin sena.

Qalbha f'idejha ma' kulħadd, irżina fi kliemha u f'għamilha, ta' natural helu u aktarx ferrieħi, ta' karattru sħiħ daqs l-azzar li ma nkiserx anqas taħt l-eħrex tigrib, din it-tifla kienet is-sliema u l-hena tad-dar. Għaqlija, kienet taf taħseb u taħdem, tagħder u tfarraġ, tqawwi l-qalb u twissi skond il-ħabtiet li magħhom ftit jew wisq titbiddel ix-xejra tal-moħħ u t-taħbita tal-qalb tal-bniedem.

Għax kienet tajba, Alla riedha miegħu u ħajjitha ntemmet kmieni.

Għalija t-Tama li għad naraha fil-Hena ta' Dejjem.

D. K.

Is-Sena u d-dawrien tad-Dinja max-Xemx

BISESTIL

Ġulju Cesare bil-ħidma ta' l-astronomu Sorigene, fis-sena 45 Q.K. qejjes u sejjes tūl is-sena fuq id-dawrien tad-dinja ma tūl id-dawra tax-xemx u qatagħha li hi ta' 365 jum u 6 sigħat. Amar għalhekk, li s-sena mexxejja għandha tkun ta' 365 jum u kull 4 snin, jiżdied jum fix-xahar ta' Frar. B'hekk jiġu magħduda s-6 sigħat ta' fuq it-365 jum tas-sena.

B'din iż-żjeda Frar iġħodd 29 jum, u s-sena tissejjaħ bisestil.

Biex wieħed iżomm bil-ħeffa, liema sena taħbat bisestil, idañħal l-għadd 4 fiha, u dik li jidħol fiha bid-dumis, bla ma jħalli fdal, dik tkun sena bisestil. Niftieħmu: is-snin

1600, 1604, 1624, 2000, u hekk nibqgħu sejrin 2400, 2880, 3200 u oħrajn, jidhol fihom bla ma jiħalli fdal l-għadd 4, mela fihom taħbat is-sena bisestil.

Dan il-qies tad-dawrien tad-dinja max-xemx, mis-sena 45 Q.K., baqa' sejjer sas-sena 1582 W.K., iżda Papa Girgor XIII waqqfu; għaliex sab li d-dinja biex tagħmel id-dawra tagħha max-xemx, tieħu 365 jum, 5 sigħat, 48 minuta u 46 dqiqqa; jigħifieri, 11-il-minuta u 14-il-sekonda inqas milli stabbilixxa Ġulju Cesare: u dan il-frac ta' żmien sal-1627 jintela' 13-il-jum, u sal-1582 ingabru għaxart ijiem (10): u dan il-għielt sewwieh il-Papa Girgor XIII.

Għalhekk dan il-Papa, għamel tiswira ġdida ta' żmien; u amar illi l-għada— il-Ħamis, l-4 ta' Ottubru 1582, id-data tkun u tiġi mhārsa, il-Ġimgħa 15 ta' Ottubru ta' l-istess sena (1582) u sabiex għalli ġej ebda farka ta' tūl ta' żmien ma jkun hemm bejn il-għadd tal-jiem, fuq dawn is-sisien, matūl is-sena, u d-dawrin tad-dinja max-xemx, qata' wkoll, illi kull 400 sena, ma jintgħaddux iżjed mitt sena bisestil bħal qabel, matūl l-amar ta' Ġ Cesare; iżda 97; jigħifieri 3 snin anqas: u tizdied sena bisestili, ngħidu aħna, barranija. Kull 3963 sena: biex hekk jista' joqtol dawk il-fracijiet ta' żmien, li matūl 3963 sena, jingemgħu 24 siegħa.

Dan is-sies ta' xejra ta' żmien, hekk imsejjaħ "*riforma gregoriana*", ġie milqugh minn Franza bejn l-għaxra u l-għoxrin ta' Diċembru ta' dik is-sena li ġie fiha mxandar (1582) fl-artijiet Kattolici tal-Ġermanja sentejn wara, jigħifieri fl-1584.

Il-Protestanti għall-ewwel hasbuha li jixraq iżjed ma jaqblux mal-qies tad-dawrien tad-dinja max-xemx, milli jmejlu rashom lejn amar il-Papa; u ma haddnuhx.

Il-Ġermanja haddnet din ir-riforma fl-artijiet kollha tagħha mid-dsatax ta' Frar sal-ewwel ta' Marzu 1600; u bejn it-tlieta u l-erbatax ta' Settembru 1752 laqgħietu wkoll l-Ingilterra.

Ir-Russja baqgħet timxi fuq l-almanakk Ġuljan bi 13-il-sena warajna.

R. M. B.

“Meta kont Parigi.....!”

Hrafa ta' IVO MUSCAT-AZZOPARDI

“Meta kont Parigi, hwejjeg bhal dawn qatt ma rajt isiru,” ghajjat Ċensu Portelli, u, f'kemm ili ngħidlek, qam minn fuq is-siggu, hataf il-kappell u telaq il barra.

Shabu qabdu jidhku kemm jifilhu u kull wiehed minnhom beda jfendi xi wahda minn tieghu fuq dak l-imbierak ta' Ċensu.

Dik il-klikka ta' zghazagh, kienu ta' kull lejla jiltaqghu l-Kafe Regina — fix-xitwa, gewwa, f'xi wahda mis-swali jilaghbu l-Iskakki jew id-Dama, u fis-sajf, barra, għall-frisk, jisimghu l-orkestra.

Din il-qatta hbieb, ta' kuljum, kienu jagħru lu ghors wiehed bl-iehor, imma Ċensu Portelli kien wiehed mill-izjed li jaqa' għac-ċajt minhabba l-għada li kellu li jtenni u jerga' jtenni: “Meta kont Parigi.....”

Mela malli Ċensu hareg, Wigi Grixti, zagħzugh ferrieħi u mgarqac għal darba u msemmi għall-hżunija tieghu qam u qal: “Isimghu 'l hawn. Ċensu jrid igħallimna kif għandna nieklu, norqdu, nilaghbu, nitkellmu u x'naf jien għax meta kien Parigi....; Imma, għiduli ftit, hawn xi hadd minnkom li emmnu lil Ċensu li qatt mar Parigi? Għax jien, ngħid għalija, din il-bomba ma tinzillix, u rrid insoddu halqu darba għal dejjem.”

“X'inti tgħid, Wigi?” qabez serju serju ċertu Micallef “jekk lili n-nifsi kien bagħatli kartolina minn Parigi. Naf li Ċensu ftit u xejn fanfarun imma li mar Parigi żgur daqs kemm hu żgur li dan il-mument ninsabu hawn u jekk trid nagħmlu mhatra nagħmluha.”

“Tajjeb, habib,” wiegbu Wigi, “l-imhatra marret. Kemm aħna hawn il-lum, ejja ngħoddu: wiehed, tnejn, tlieta... tnax. Tużżana sewwa sewwa. Jonqos Guda. Lil Ċensu, li jrid jidhak bina l-koll, toqgħodlu ta' Guda. Mela b'kollox niġu tlettax; u min jitlef l-imhatra jkollu jhallas ikla għal tlettax-il-ruħ, żmien tliet xhur. Ara, taf kif nagħmlu, nif-fissaw il-jum ta' l-Imnarja, li taħbat minn hawn u xi tliet xhur oħra, u l-ikla ssir fil-Buskett. Tajjeb?”

Il-hbieb bdew iharsu lejn xulxin. Hafna minnhom kienu jaħsbuha bhal Micallef, għax Micallef, li kien ftit u xejn lablabi, il-kartolina li Portelli kien bagħatlu minn

Parigi xi sitt xhur qabel, kien uriha lil kulħadd, mhux biss, imma kien ftaħar ukoll li Portelli kien jaf jagħzel lil min għandu jikteb fost ħbiebu kollha!

Oħrajn iżda kienu jafu kemm kien ħajjen Grixti u li la kien daħal għall-imħatra, kien żgur minn fattih.

Madankollu jirbaħ wieħed jew l-ieħor l-ikla kienet żgura jekk l-imħatra sseħħ u għalhekk bdew iħeggu lil Micallef biex jidħlilha.

“Ara, Johnnie, (hekk kien jismu Micallef), jekk int żgur minn fattik idħlilha”—“Jekk Micallef iridha ta’ raġel ma għandux jerga’ lura minn kelmtu”—“Isa, Micallef, fejn hi l-arja ta’ ftit ilu”—“Kemm se’r iddum taħsibha, Ġann, il-kartolina li għandek mhix l-akbar xhieda?”

Micallef sab ruħu dahru mal-ħajt u ma kienx fadallu jagħmel ħaġ’oħra ħlief iġħid iva.

“Tajjeb, Grixti, l-imħatra tgħodd. Tliet xhur żmien, jew aħjar sa l-Imnarja, trid tippruvali, int, mhux hekk, li Portelli gatt ma mar Parigi?”

“Iva, iva,” tenna Grixti, “taħseb xejn, jien nippruvalek. Imma b’patt wieħed, jiġifieri li ħadd minnkomm ma jgħid lil Censu b’din l-imħatra u jekk xi ħadd minnkomm taħrablu kelma waħda biss, jeħel bil-lant kollu huwa u jeħel bl-ispiza. Ftehemna?”

“Kollox sew,” wiegħbu għalenija l-ħbieb.

U f’dik il-għaxija ta’ Marzu, f’riħ kiesaħ li jxoqq il-għadam il-ponċijiet tar-rum bdew gejjin u sejrjn tlieta tlieta u iżjed ma beda jaħdem ir-rum iżjed beda jikber id-daħk u l-għajjat li saħansitra l-Kap-Kamrier kellu jwis-sihom, kontra qalbu, biex.....jidhku u jgħajtu ftit anqas. Imma x’seta’ jagħmel kontra dawk iż-żgħażaġħ li, barra milli kienu l-ħajja tal-Kafè, kienu wkoll l-akbar konsumaturi?

* * *

Immorru pass lura; jew aħjar ħafna passi lura.

Censu Portelli, kien, mindu żgħir ħafna, moħħu fuq il-werqa: dejjem jiġri ma’ din u ma’ dik sa kemm iltaqa’ ma’ waħda li kellha missierha ksir ir-ras magħruf.

Jum wieħed, kif kien bil-qiegħda fuq bank ma’ Karmena (din il-waħda li semmejna), fil-Biskuttin, deher ħabta u sabta quddiemhom, raġel daqsieq, iħares ċass lejhom! Kien missierha!

Anglu Degwara, mastrudaxxa mill-Hamrun kien, magħruf wisq tajjeb kemm f’beltu kif ukoll il-Furjana u l-Belt

Valletta, għax kien "pezzakustjoni" mill-kbar u kellu xi jgħid ma' hafna nies.

"Sur Ang....." habat igħidlu Portelli malli rah impalat quddiemu, imma ma setax ikompli kelma oħra u baqa' bħal mismut.

Avvolja Anglu Degwara qatt qabel ma sama' 'l min isejjaħlu "Sur", dak il-kumpliment ma tantx għamel bih.

"Hallik mis-swar u mit-truncieri; fl-aħħar qbadtkom u jekk ma tridx tara għadmek miksus imxi miegħi l-Hamrun halli titlobha lil ommha u tirrangaw għat-tieg."

Jekk Censu ftit ilu ma setax jtkellem issa anqas seta' jieħu nifs, ħass ruħu qed jifga u ra kollox qed idur bih u, anqas jaf kif sab ruħu gewwa karrozzin u, wara ftit, bħallikieku f'ħolma, daħal god-dar, tkellem mas-sinjura Degwara, u talabha 'l bintha b'għarusa.

Censu kien iltim minn missieru u ommu u għalekk ma kellu 'l ħadd min jaqbez għalih u ma setax jeħles minn bint Degwara kif kien irnexxielu jeħles mill-għoxrin waħda ta' qabilha. Meta, bi skuża, qal lis-sinjura Degwara li hu għandu paga żgħira hafna, malajr wegħub li ma jimpurtax, li f'darhom kellhom kamra vojta fejn seta' jgħix ma' martu u li wara... seta' jirrangħa bil-qajla ħwejġu. Imma issa kien jinħtiegħu jizzewwegħ u jizzewwegħ malajr għax isem it-tifla kien qed jigħri minn ħalq għal ħalq u l-gieħ tal-familja Degwara kien sejjer jigi mtiefes.

U Censu Portelli, anqas jaf kif u l-għala, sab ruħu miżzewwegħ.

Meta Portelli kellu tletin sena ġa kien missier ta' sitt itfal u għalkemm beda jaqla' xi sold sewwa ma tantx seta' jieħu r-ruħ għax kellu fuq spallejħ familja ta' tmienja min-nies; għallanqas kien irnexxielu jaħrab mid-dar ta' ħatnu u jikri, għalih, il-Belt, biex ikun eqreb lejn xogħlu. Portelli kien jaħdem ta' skrivan ma' wieħed neguzjant kbir u minn mindu kien ġie joqgħod il-Belt, ħass ruħu ftit aħjar għax kien, ta' kultant, jaħrab ħarba sal-Każin * * * fejn kien imsieħeb, jew sal-Kafè Regina, biex iqatta' xi siegħa żmien jtkellem ma' xi ħabib. U, mur il-Kafè l-lum u mur il-għada, fl-aħħar spicča biex ingħaqad ma' dik il-klikka li semmejna fil-bidu ta' din il-ħrafa.

Għall-ewwel, tal-klikka ma tantx ħadu gost bih għax Censu kien magħruf bħala ftit u xejn lablabi, imma bil-ftit il-ftit bdew jidrawh sa kemm... laħaq wieħed minn tagħhom.

Gara, iżda, li biż-żmien bdiet tikber fiħ bħal speċi ta'

għira; għira għal ħafna minnhom li jew kienu jaqilgħu iżjed minnu u għalhekk kienu jistgħu jonfq u tajjeb, jew kienu jaqilgħu daqs u forsi wkoll anqas minnu imma ma kellhomx it-toqol tal-familja fuq spallejhom bħal ma kellu huwa.

Iżjed: ħafna minn sħabu kienu armajn ta' kull gim-għa jmorru xi xalata San Pawl il-Baħar, jew l-Armier, jew Birżebbuġa. Oħrajn, riżqhom iżjed tajjeb, kienu jistgħu jonfq xi ħaġa iżjed u ta' kull sena, malli jidhol is-sajf, arahom jerħulek għal Tunes, jew Franza, jew l-Italja; u minn xi daqqiet ftit iżjed il-bogħod ukoll: l-Ingilterra u ħafna bliet oħra mill-isbaħ.

U l-imsejken Ċensu isma' l-lum u isma' għada, l-għira tikber dejjem u beda jhoss ruħu ckejken, avvelut, iħares. U beda jaħseb, jaħseb kif għandu jagħmel biex juri lil sħabu li huwa wkoll m'hu xejn anqas minnhom. U jum wieħed meta l-ħbieb tal-klikka kienu miġburin il-koll fl-imkien, min jilgħab l-Iskakki, min id-Dama, min jithaddet fuq il-Pulitka.... Censu Portelli tahom l-aħbar kiesaħ u biered li huwa wkoll kienet waslet siegħtu biex jara ftit id-dinja: ftit jiem oħra kellu jsiefer.

Il-ħbieb, kollha kemm huma, baqgħu bħal statwi tal-melħ. Kien hemm min belagħha u kien hemm minn le. Imma ħadd ma tniffes u xorbu bis-saħħa ta' Ċensu Portelli u qabel telaq tawh "il-vjaġġ it-tajjeb" u għannewlu «*For he is a jolly good fellow*» fost id-daħk ta' dawk il-ħafna nies li dak il-ħin kienu jinsabu l-Kafè Regina.

Il-bxara ta' Portelli ma kien fiha xejn biex wieħed jistagħgeb, li ma kienx għax il-koll kienu jafu li Ċensu kellu familja kbira u ma setax jidhol għal spiża bħal dik kif gieb u leħaq, imma ħadd minnhom ma ssogra jmerih.

Is-sħab kien ilu qed jingabar fuq il-familja ta' Censu Portelli u dik il-lejla tal-bxara, it-tempesta faqqgħet. Mar id-dar b'geddum: sal-art u anqas kien laħaq għadda l-għat-ba tal-bieb li ma bediex iħabbat u jsabbat u jgħajjat ma' kulħadd. Ċensu kien imxabba' sal-ponta ta' mnieħru u ma setax jifhem il-għala huwa biss, fost sħabu kollha, ma setax jagħmel il-kapriċċ li johroġ barra minn Malta u ma jarax ġebli li ma tkunx waħda minn ta' Malta jew ta' Għawdex.

Portelli ma setax jifhem li l-ħtija li huwa ma kienx jista' jagħmel dawk il-kapriċċi kienet kollha tiegħu. Għaliex

meta kien zġhir, b'moħħu fuq il-werqa, qatt ma ħaseb biex ifaddal sold? Għaliex meta kiber xi ftit u beda jifhem biżżejjed, flok li rabba l-għaqal, baqa' dejjem bl-istess għada li jġri wara d-dbielet, kellu jizzewweg, bdew gejjin it-tfal, bdew jikbru l-ispejjeż, it-toqol tal-familja beda dejjem jizzied.

Imma l-iżjed li kienet qiegħda tagħmel bih ma kenitx ix-xewqa li jsiefer daqs kemm l-għira għall-oħrajn u l-avveliment li ma jistax jagħmel bħalhom. Għalhekk mela kien qata' li jsiefer... biċ-ċajt.

Meta ta l-aħbar lill-mara bil-ħsieb li kellu ma daħketx ftit bih imma ma sewa għalxejn. Kulħadd issa kien jaf li Portelli kien sejjer isiefer u għalhekk kien marbut b'kelmtu li għandu jsiefer. Imma fejn? Franza jew l-Italja? Xejn affattu. Għawdex!!! Il-pitgħada kellu jitlaq għal Għawdex.

L-għada, l-ewwel ma għamel, mela, qalleb kemm kotba sab sa kemm sab mapep u kotba li jitekellmu fuq Parigi; imbagħad wara ħafna taħbit irnexxielu jsib jixtri qabda kartolini mhux użati u għażel tnejn jew tlieta minnhom. Il-bagoll lestieh f'kemm ili ngħidlek biex l-għada fil-għodu jitlaq, kmieni kmieni, ma l-ewwel vapur għal Parigi... ta' Għawdex, mimli bit-tama li... ma jiltaqa' ma' ħadd li jafu, inklelè kull ma għażel kien isirlu suf.

Din id-darba x-xorti għenitu u gietu tajba għax peress li issa kulħadd imur Għawdex mill-Marfa, il-vapur kien armajn fieragħ. Dar minn hemm u dar minn hawn biex jara min kien hemm abbord. Kollox sew. L-aktar biċċa tqila kien għaddiha. Għawdex ma kien hemm ħadd li jafu u ma kien sejjer ikollu ebda xkiel għall-proġett kbir tiegħu. Malli wasal qabad awtomobbli u mar dritt għar-Rabat fil-lukanda l-kbira. Peress li kien fi ħsiebu jgħaddi iż-żmien kollu kemm idum Għawdex f'dik il-lukanda, tliet ġimgħat, is-sid għamillu prezz tajjeb ħafna. Imma wara xi jumejn, dment li kien qiegħed għall-frisk fil-gallarija tas-Salun, lemaħ ġej karrozzin, qalbu bdiet it-taqtaq... igħammex ftit għajnejh biex jara min kien niezlel minnu: Nizlel il-Perit Cutajar!

"Ix-xjaten," qal bejnu fu bejn ruħu Portelli "x'gie jagħmel 'l hawn, dan il-fergħun." U f'kemm ili ngħidlek mar inqafel f'kamartu. Bil-biża', fil-għaxija, anqas nizlel jiekol għax, kif qal lil tal-lukanda, kellu wġiħ u dardir. U l-għada fil-għodu qal lis-sid li kien biddel ħsiebu

u xtaq imur għall-arja tal-baħar; u bikri bikri telaq lejn ix-Xlendi.

Ix-Xlendi ma tħabatx ftit biex isib fejn joqgħod imma fl-aħħar sab daqsxejn ta' kamra ma' waħda familja u baqa' fiha sa kemm għaddeu il-jiem tal-btala li kien fadallu.

F'dik il-kamra kien hemm tieqa kbira u sabiħa fejn Censu kien joqgħod għal sigħat sħaħ jitgħaxxaq b'dik is-sbuħija ta' sema, ta' baħar, ta' għoljiet, ta' eghlieqi: kollox ħaj, kollox igħaxxaq.

F'dik il-ħemda, Portelli seta' jqalleb u jistudja b'reqqa kbira dawk il-ħafna kotba li kien gieb miegħu minn Malta u meta wasallu ż-żmien biex jitlaq lura lejn Malta kien jaf ħafna fuq Pariġi, kien jaf bit-triqat wesgħin tagħha kollha mberfla bis-siġar, bil-ħafna Teatri u Cinejiet, bil-gonna u bil-mijiet ta' lukandi ta' kull daqs u sura, mhux anqas minn dawk li kienu marru fiha tassew.

Ċensu kien ħaseb ukoll fl-irqaqat kollha u ried li kieku jagħti f'idejn sħabu xi prova tal-vjaġġ tiegħu. Kien għalhekk li għamel minn kollox biex kiseb dawk il-kartolini, kiteb fuqhom "it-tislijiet tiegħu" u baġħathom magħluqin f'ittra lil wieħed ħabib tiegħu, li kien ilu Pariġi bosta snin, u talbu li jqegħedilhom fuqhom bolla u jimpustahom minn hemm. Dawn il-kartolini li kienu tlieta, kienu indirizzati waħda lil martu, l-oħra lin-Neguzjant ma' min kien jaħdem u t-tielet waħda lil Johnnie Micallef. Il-ħabib ta' Pariġi għad li kien ilu ma jirċievi aħbarijiet ta' Portelli minn żmien twil, ma qagħadx iħabbel rasu u għamel kif kien talbu tant bi ħrara Portelli.

Ĥsieb Portelli mela kien seħħ għal kollox u meta, wara tliet ġimgħat li kien ilu nieqes minn Malta, reġa' deher fil-Kafè Regina, gie milqugħ b'mitt elf mistoqsija u Portelli, moralment soddisfatt, wigibhom għal kull waħda minnhom, b'reqqa liema bħalha. Ċensu kien jaf tassew juri ħaġa b'oħra, u kulħadd emmen il-mawra tiegħu f'Pariġi. U minn dak in-nhar inħolqot il-famuża frazi: "Meta kont Pariġi....."

* * *

Imma, kif iġhid il-Malti, "il-ħajt għandu widnu u l-ajru għandu għajnu", u Grixti, dak is-seksieki, li l-affari ta' Pariġi kienet baqgħatlu fuq l-istonku u ma setgħetx tinzillu, berren minn hawn u staqsi minn hinn, spiċċa

biex kixef kollox. Sab min fejn gieb il-kartolini, sab fejn kien mar Għawdex, l-ewwel ir-Rabat, u mbagħad ix-Xlendi, għaraf ma' liema vapur kien siefer u ma liema gie l-ura; f'kelma waħda għabar kull aħbar li setgħet tiswielu..... biex jirbaħ l-imħatra u jiffranka dik l-ikla għal tlittax-il-ruħ.

Tlitt ijiem sewwa qabel l-Imnarja, meta kienu l-koll miġburin flimkien sew sew taħt l-Istatwa tar-Regina, jisimgħu ma nafx liema Fox-Trot, Grixti, bla ħadd ma kien jistennieha, qabeż u qal: "Bħalma tafu, tlitt ijiem oħra taħbat l-Imnarja. Jien u Micallef ftehemna biex nistidnukom il-koll għand Barabanja, San Pawl il-Baħar. Fil-għodu kmieni nmorru l-Buskett għall-Fiera u wara dritt għal San Pawl għall-ikla. Hawn xi ħadd tant baħnan li jirrofta ikla b'xejn?"

Għalkemm ħadd ma kien qed jistenna din il-bxara, kulħadd kien jaf li l-ikla, hekk jew hekk, għanda ssir. Għalhekk kulħadd wera ruħu ferħan.

Meta telaq Portelli kulħadd xtaq jaf kif kienet il-biċċa imma minn fomm Grixti ma ħarġetx kelma waħda. "Tkunu tafu kollox waqt l-ikla għand Barabanja," wegibhom.

* * *

Dawk it-tlitt ijiem li kien fadal għall-Imnarja debru twal daqs xahar imma fl-aħħar għaddew ukoll. Id-29 ta' Ġunju wasal, kif jasal jum iehor tas-sena. Il-ħbieb iltaqgħu fil-għodu kmieni; intrassu ġewwa żewġ "motor cars" tal-kiri u telqu għall-Buskett. Hemm għamlu għors sħiħ.

Iż-żjara fil-Buskett u fil-Fiera fejn kien hemm l-isbaħ frottijiet, ħxejjex u bhejjem li taf tagħti Malta, kif ukoll ħafna tfajliet ta' l-irħula, godlin u magħquda u b'wiċċhom aħmar daqs il-pepprin kif tahulhom Alla—għaddiet tajjeb ferm. F'xi l-ħdax, bejn għax il-ġuħ kien beda jaqbadhom u bejn li x-xemx bdiet tisreg sewwa, qatgħuha li jtilqu għal San Pawl il-Baħar

Waslu f'kemm ili ngħidlek. Sa kemm Barabanja lesta l-ikel marru daru dawra żgħira. Hadu *vermūt* fl-ewwel ħanut li sabu, marru sa Għajn Rażul biex jixorbu qatra ilma friska u reġgħu l-ura għand Barabanja.

L-ikel beda ġej platt wara platt. Imqarrun biz-zalza tal-fniek, imbagħad il-fniek biz-zalza. Wara, majjal fil-forn li kien qisu dundjan u li għogob ferm lil kulħadd minn barra lil Micallef li, ma tantx kien jidher f'siktu, u li, kif qal, l-imqarrun kien baqagħtu fuq l-istonku tiegħu.

Wara, insalata u ġobon, u fil-aħħar tin u bajtar, ħelwin daqs il-ġħasel, kien hemm bir-rimi.

Kulhadd kien jistenna li Grixti kien sejjer iġhidilhom, mill-bidu sal-aħħar x'sab u ma sabx fuq il-mawra, biċ-ċajt jew bis-sod, ta' Portelli f'Parigi imma, minn dan kollu, xejn. Grixti baqa' sieket sa kemm gietu x-xoqqa f'moxtha.

Waqt li kienu waslu fil-frott wieħed mill-ħbieb malli lemaħ dawk l-erba' tinniet kollha ġħasel ma' dwarhom, beda jixħethom ġewwa ħalqu tnejn tnejn, bla ma jgaxxarhom u bla ma jaħsilhom.

Portelli lemħu u sar qisu xitan: "Meta kont Parigi....." beda; imma Grixti, li kien ilu jistadu minn żmien, ħadlu l-kelma minn fomm.

"Hawn ridtek, ħabib. Kemm domt ma qlajtha minn fommok, illum? Meta kont Parigi jew meta kont Għawdex? X'Parigi Parigi ta' qattus nanntek!! Għidilna x-Xlendi, ħabib!! "Meta kont ix-Xlendi....."

Portelli sar aħmar daqs in-nar; imbagħad isfar daqs il-qarsa tax-xemgħa, u ma qalx kelma waħda. Anqas tniifes. Qam bil-mod, u lewwet il barra.

Il-ħbieb kollha, u l-iżjed Micallef, baqgħu mistagħġba u malajr fehmu li Grixti kellu raġun. Meta wara ftit xi wħud minnhom qamu biex ifittxu lil Portelli ma setgħux isibuh imkien. Kien qabad il-ewwel *char-a-banc* u telaq lejn il-Belt.

Reġgħu l-ura fuq il-mejda u flimkien ma' l-oħrajn riedu jafu minn għand Grixti l-ħrafa kollha u Grixti, bejn tazza nbid u oħra, qalilhom kollox.

Il-Perit Cutajar, li kien lemaħ lil Portelli fil-lukanda ta' Għawdex kien il-bidu tal-kxif tal-ħrafa kollha u, imbagħad, ħaġa ġġib lil oħra, is-seksieki Grixti għaraf kollox, kollox, kollox.

Micallef, ma għandna xi ngħidu xejn, kellu jitqanna bil-kont kollu u Portelli ma deherx iżjed fil-Kafè Regina, imma l-frazi tiegħu "Meta kont Parigi...." baqgħet, għal ħafna żmien wara, tissemma' bejn dawk it-tnax-il-ħabib.

Lixandra, 1 ta' Ġunju, 1936.

Mill-ghana għat-tfal

IL-WARDA MALTIJA

Fost kollha l-ward ta' Mejju
li jarmu hafna fwieħa,
jien waħda biss tferraħni
u nara wisq sabiħa.

Agħtuni din il-warda
ħa nigri u nifraħ biha,
irridha bajda u ħamra
irrid Warda Maltija.

Inħobbha din il-Warda,
inbusha xħin tkun f'idi,
għaliex din iggib l-isem
ta' Malta, Art Twelidi.

GĦASFUR

Fejn int sejjer, għasfur ċkejken,
dalghodu kmieni kmieni,
kollok sabiħ u mżewwaq,
kollok ħafif u hieni?

Jekk int sejjer gewwa l-bejta
li ħdimt biċ-ċkejken driegħek,
sellili għall-għammiela,
sellili għat-tfal tiegħek.

L-ILSIEN MALTI

Inħobb ilsiens dil-Gzira
li għex u trabba miegħi
għaliex dan tani Alla,
għaliex dan biss hu tiegħi.

Mhux Malti minn imaqdar
lil dan ilsiens sabiħ,
mhux Malti min għall-frugħa
jistħi jiftaħar bih.

ĠORG PISANI

Ir-Rewwixta tal-Milizzja taż-Zurrieq għall-Kaptan tagħhom.

Ma kienx għad fadal hien wisq biex titla' x-xemx halli tagħti l-hajja u ddawwal il-jum tal-15 ta' Mejju 1641. Dal-jum kien nhar ta' Erbgħia. F'daqqa waħda, bla fiadd ma kien jistenna, tinsama' tfaqqigħia kbira ta' kanun miġbuda minn fuq is-swar ta' l-Imdina. Fis-skiet u l-hemda tal-lejl li kien, din damdmet u dwiet ma' Malta u Għawdex kollha.

Għal din it-tfaqqigħia, wieġeb l-ewwel Għawdex, bi tfaqqigħia oħra ta' kanun mill-Kastell tar-Rabat. Wara wieġbet ukoll il-Belt minn fuq it-Torri ta' San Gwann.

Dawn it-tliet tfaqqigħat ta' kanun, dari kienu jinqded bihom biex jagħmlu n-*Nafra*. Dina n-*Nafra* kienet issir biex jiġi mgħarraf li Gżirina tinsab imhedda minn xi h̄sara. Aktarx li kien jiġri dan, kull meta jfiġġu x-xwieni Torok fuq Malta. Bin-*Nafra*, in-nies kienu jiġu mgħarrfa li jinħtieġ ifit-txu jaqbd u l-armi u jmorru jingħiaqdu mar-Riġment tagħhom bla telfien ta' żmien xejn, biex jistgħu jh̄arsu arthom l-għaziża minn kull tiġrib li jista' jinqala'.

Dari kull min jidh̄ol fil-h̄mistax-il-sena tiegħu, kien irid jaqdi lil Malta billi jagħmilha ta' suldat fil-Milizzja, u jibqa' fiha sa kemm ikollu 65 sena.

Mid-dmir ta' suldati tal-Milizzja kienu jistgħu jeħilsu dawk li ma jkunux tajba għall-armi, bħal l-għomja, il-magħtuba u hekk. Ma' dawn ukoll dawk il-misserijiet li jkollhom tlitt itfal suldati, kemm jekk dawn ikunu fil-Milizzja, kemm f'band'oħra ma' l-Ordni. Izda, meta Malta tkun imhedda mill-egħdewwa, kellu jaqbad l-armi kulh̄add, kull min kien jiflax jitqabad.

Fiz-żmien li qegħdin insemmu (1641), il-Belt Valletta, il-Birgu, l-Isla u l-Imdina kellhom ir-Riġment tagħhom tal-Milizzja. Izda l-irh̄ula kollha kienu mqassma fi tliet Riġmenti oħra biss. L-ewwel Riġment kien imgħiaqqad mill-Kumpanija ta' Birkirkara u mill-oħra tan-Naxxar; it-tieni minn ta' Hal-Qormi u minn ta' Haż-Żebbuġ; u t-tielet minn ta' Santa Katerina (iż-Żejtun), ta' Birmiftuħ (il-Gudja), taż-Żurrieq u tas-Siġġiewi. Izda kull raħal milli semmejna kien jiġbor miegħu l-irh̄ula żgħar l-oħra ta' ma' dwaru u l-qrib tiegħu.

Kif kienu mqassma t-tliet Riġmenti tar-rġula, bejniethom ilkoll kellhom tmien Kaptani. Wieħed għal kull Kumpanija tal-Parroċċa li semmejna.

Għalkemm semmejna tmien Parroċċi biss, fl-1641 kien hawn aktar minn dan il-għadd. Iżda, dawk il-parroċċi li saru wara t-tmienja li ġibna, għal xi żmien baqgħu jagħmlu mal-Parroċċa li magħha kienu qabel, dwar dik li hi Milizzja.

B'Kap fuq ir-Riġmenti tal-Milizzja kollha, sew tal-bliet, kemm tar-rġula, kien is-Siniskalk. U biex iġġinuh aktarx li kellu żewġ Mastrri di Kamp tiegħu.

Is-Siniskalk kellu r-Riġment ta' Birkirkara u n-Naxxar taħt idejh. U kull Mastru di Kamp kellu wieħed miż-żewġ Riġmenti l-oħra.

Sew is-Siniskalk, kemm il-Mastrri di Kamp, kif ukoll il-Kaptani, kienu jintagħżlu kollha minn fost il-Kavaleri ta' l-Ordni. Mill-Alfier lislel kienu Maltin. Fost ir-Riġmenti tal-Milizzja li kien hawn, wieħed biss kellu l-Kapijiet tiegħu kollha Maltin,—dak ta' l-Imdina. Kien taħt il-Kaptan tal-Virga u l-erba' Ġurati, maltin ilkoll.

Mar-Riġmenti tal-Fanterija, kien hawn ukoll tal-Kavlerija, fil-Milizzja bħal l-oħrajn. Il-Kap ta' dawn kienu jgħidulu l-Kavlerizz. Dan kien Kavalier ukoll.

Għall-Kavlerija kienu jiġu miġbura dawk li kellhom 50 uqija fis-sena minn djarhom. Dawn kienu marbuta li jzommu, bi flushom, żiemel għalihom: biex jinqdew bih bħala suldati tal-Kavlerija.

Fil-Kavlerija kienu jistgħu jidhlu wkoll, minn rajhom, dawk li kellhom xi żwiemel tagħhom, biex jaħdmu bihom, ingħidu aħna bħal karrettunara, tal-kalessi, u hekk. Biex din ix-xorta ta' nies jithajru aktar jidhlu fil-Kavlerija, u hekk l-għadd tas-suldati fiha jikber, dawn ma kienu marbuta b'xejn. Għalhekk kienu jistgħu jitolqu mill-Kavlerija, meta jridu. Terġa', jekk is-suldati l-oħra tal-Milizzja kienu jagħmlu l-għases is-sena kollha, dawk li jidhlu minn rajhom fil-Kavlerija, ma kenux jistgħu jqabbdhom għall-għassa hliet minn Marzu sa San Martin biss. B'hekk kien jaqblilhom għax jehilsu minn erba' xhur għassa fis-sena.

Kellhom xi filas fil-Milizzja s-Siniskalk, il-Mastru di Kamp, l-Alfier, is-Surġent tal-Bandiera u tat-Tanburlin. L-oħrajn bla filas ta' xejn. Id-drill u t-tħarriġ fl-isparar kien

isir fil-Ħdud. U fliet darbiet, jew erbgħa tis-sena, kienu jiltagħġu r-Riġmenti kollha fl-imkien.

Meta ssir *in-Nafra*, sew ir-Riġmenti tal-Fanterija, u kemm tal-Kavlerija, kellhom maqtuġġ fejn għandhom imorru u jittqassmu fialli jilqgħu t-Torok u jzommuhom lura.

It-tliet tfaqqiġġat ta' kanun li saru fil-15 ta' Mejju 1641, qajmu lin-nies minn soddithom b'ħasda u ħin qabel il-waqt. Kulħadd beda jistaqsi x'għara, bla ħadd ma seta' jagħti tweġiba sewwa għall-mistoqsija li bdiet isisir. B'dana kollu, in-nies malajr intebħu li dik kienet *in-Nafra*. Għalhekk qabdu l-armi u kull wieħed mar jingabar taħt il-bandiera tar-Riġment tiegħu, biex ikun imħejji għal dak li jista' jinqala'. Il-Kavlerija ingabret ukoll lejn il-Marsa, tistenna hemm, fejn sa tiġi msejja biex tagħti l-għajjnuna tagħha.

Waqt li saret dina *n-Nafra*, fiż-Żurrieq għat biċċa li l-lum ma għadhiex tissemina. Għalhekk ta' min ifakkarha mill-għdid, biex tinzamm ukoll fi għrajjetna, billi ma hi mnizzla fl-ebda ktieb.

Meta għet mogħtija *n-Nafra* li semmejna, l-ewwel ma ngabru fil-misraħ taż-Żurrieq kienu l-Kaptan ta' dan ir-raħal u xi għoxrin ruħ miegħu.

Il-Kaptan tal-Kumpanija tal-Milizzja taż-Żurrieq, fl-1641 kien Fra Grabel De Melos, Kavalier tal-Prijurat tal-Portugal.

Id-dar tal-Kaptan kienet tkun fir-raħal ta' fejn ikollu l-Kumpanija tiegħu biex bil-lejl kien jorqod hemm.

Il-kera tad-dar kien jithallas min-nies tal-parroċċa. Kulħadd joħroġ sehmu. Biss minn dal-ħlas kienu meħlusa n-nisa u t-tfal, magħhom ukoll il-qassisin, billi dawn ma kenux jagħmlu ma' l-Ordni, iżda kienu taħt l-Isqof.

Il-Kaptan De Melos, bl-ewwel nies li ngabru miegħu, baqa' sejjer bihom lejn ix-xagħira *tan-Nigret*, bit-tanbur idoqq biex in-nies tkun taf aktar 'il fejn għandha tmur.

Fin-Nigret, bil-lejl, kiən ikun hemm dejjem waħda mill-għases tad-Dejma.

Ma laħaqx għadda ħin wisq li, *fin-Nigret*, ma bdewx jaslu ftit ftit, is-Suldati tal-Kumpanija taż-Żurrieq bl-armi magħhom.

In-nies tal-Milizzja dari kienu jzommu għandhom l-izkubetta bil-balal meħtieġa, ix-xabla, is-sejgħ u l-pendent, waqt li xi wħud kellhom il-forċina wkoll. U din kienet

biċċa sewwa ħafna għal dak iż-żmien. B'hekk meta n-nies tissejjaħ għall-għarrieda, ma kienx isir taħwid u tfixkil sa kemm wieħed isib l-armi tiegħu, iżda kulhadd kien jasal imħejji minn kollox għal dak kollu li seta' jinqala' f'daqqa.

Meta l-Kumpanija taż-Żurrieq ingabret fix-xagħira tan-Nigret, il-Kaptan De Melos qassam is-soldati tiegħu f'erba' skwadruni: Taż-Żurrieq, tal-Qrendi, ta' Bubaqra u ta' Hal-Millieri, kull wieħed għalih. Imbagħad, wara li kien ilu li sebaħ sewwa, beda jaqra l-ismijiet tan-nies, ħalli jara min kienu dawk li naqsu minn dmirhom u ma g'ewx għassejja li saret. Qara dawk taż-Żurrieq u ta' Bubaqra, u kien sa jaħbat jaqra dawk tal-Qrendi. Iżda fil-ħin jasal it-Turkupilier (1) ta' l-Imqabba, Toni Zammit, riekeb fuq iż-żiemel tiegħu, u mar fuq il-Kaptan u qallu li n-Nafra ta' dak il-lejl saret għalxejn imħabba f'għielt li ttieħed. Wieħed mill-għases tax-xtut li jagħmlu mal-Parroċċa taż-Żurrieq, ra riesqa dgħajsa lejn l-art. Tal-għassa sejħilhom. Iżda billi tad-dgħajsa ma wegħbux għassejja li saritilhom, is-soldat għamel in-nar bl-ixkubetta. Wieħed mill-għases tad-Dejma fl-inħawi tas-Sigġiewi, li kien fil-għassa ta' *but xifa*, lemaħ dan in-nar u mar iġħid lill-Kaptan tiegħu. Dan il-Kaptan baġħiat iġħarraf malajr l-Imdina, minn fejn g'iet miġbuda l-ewwel tfaqqiġħa ta' kanun. U b'hekk kellha bidu n-Nafra li saret billi wara wieġbu wkoll Għawdex u l-Belt b'żewġ tfaqqiġħat oħra ta' kanun waħda kull wieħed.

Xħin il-Kaptan taż-Żurrieq sama' b'dan, tberġen. Beda jlum lit-Turkupilier ta' l-Imqabba, u qallu li d-dmir tiegħu kien li messu fittex jgħarrfu b'dil-biċċa malajr, u mhux iħallih bin-nies tiegħu hemm, jistenna dak iż-żmien kollu għalxejn. Iżda Zammit wieġbu, li ma kienx dmir tiegħu

(1) It-Turkupilieri kienu saru meta g'iet l-Ordni f'Malta. Għall-ewwel kienu erbatax, iżda fiż-żmien li qegħdin in-semmu (1641) aktarx li l-għadd tagħhom laħaq tmintax Mat-Turkupilieri, kienu saru wkoll żewġ Bandolieri. Sew it-Turkupilieri kemm il-Bandolieri kienu jithallsu. Id-dmir tat-Turkupilieri kien li ma tul il-lejl, iduru l-għases fl-inħawi tagħhom biss, bla ma jistgħu jonqsu minn dan. Il-Bandolieri, kull meta jfettlilhom, iduru l-għases ta' fejn jidhrilhom huma. Għal din il-biċċa xogħol kellhom żewġ żwiemel għalihom, imħallsa mill-Gvern.

li għamel dan, għax ma kien hemm l-ebda bhima qiegħda biex jinqadew biha għal dana x-xogħol.

Waqt li l-Kaptan de Melos kien jithaddet mat-Turkupilier Zammit, resaq fuqhom wieħed mis-suldati, jismu Mikiel Farrugia, minn Hal-Lew. Dan wara il qal lill-Kaptan, li it-Turkupilier l-Hadd li għadda, kien hađu minn għassa u għamlu f'oħra, mar qagħad fejn sħabu, is-suldati l-oħra.

Meta Farrugia warrab, de Melos staqsa lil Zammit, il-għala l-Hadd li għadda naqqas mill-għasses. Zammit wiegħbu li dan m'hux minnu. Biss, minn għassa li kien fiha nies żejda, ha wieħed minn din u tefgħu f'għassa oħra li kellhom in-nies nieqsa, bl-amar tas-Siniskalk.

Izda minn xhieda li de Melos kellu, kien jaf, li sew Zammit, kemm Farrugia, it-tnejn ma qalux is-sewwa. Għal-hekk qal lit-Turkupilier Zammit li jista' jitlaq u, la darba qabdu f'gidba, kellu iġħid lis-Siniskalk b'kollox.

Għall-kliem ta' De Melos, Zammit baqa' fejn kien. Il-Kaptan reġa' qallu biex imur, u Zammit ma riedx. U għalkemm il-Kaptan qallu biex jitlaq għal bosta drabi, Zammit ma ċcaqlaqx minn fejn kien. Fl-aħħar il-Kaptan telgħulu u heddu li, jekk ma jitlaqx, jeħodlu l-furketta (furċina) li kellu f'idu u jaqsamha fuq rasu. B'dana kollu, Zammit baqa' jwebbes rasu u ma riedx jitlaq. Fuq hekk, De Melos ried jeħodlu l-furketta minn idu, izda Zammit zammha sewwa u qabbeż iż-żiemel għal fuq il-Kaptan; De Melos fiareg ix-xabla u ta daqqa, biċ-ċatt tagħha, lil Zammit u daqqa oħra fuq iż-żiemel tiegħu. Zammit telaq, izda reġa' lura malajr biż-żiemel għal fuq il-Kaptan. Dan fiareg il-pistola u biha heddu li jagħmel in-nar fuqu, kemm-il-darba ma jergax lura. Fuq hekk, Zammit warrab u telaq minn hemm.

Wara li telaq Zammit, De Melos mar qalb is-suldati tiegħu, ifittex lil Mikiel Farrugia, dak li gie mibdul mill-għassa. Sabu, nehhieh minn ma' l-oħrajn u qiegħdu għalih waħdu. Imbagħad, De Melos mar ifittex lill-Famolo (żbirr) tal-Kaptan tal-Virġa, biex iġħidlu jieh u miegħu lil Farrugia u jzommu fil-Habs ta' l-Imdina sa kemm iġħarraf bil-biċċa lis-Siniskalk.

Waqt li l-Kaptan warrab biex ifittex lill-Famolo li semmejna, Farrugia reġa' mar qagħad fejn kien qabel, qalb sħabu.

De Melos ma sabux lill-Famolo, u meta ġie lura u ma lemañx lil Farrugia fejn hiallieh, intilef minnu n-nifsu. Reġa' mar fejnu, qajmu mill-art u qieghdu ghalih; Imbagħad hareġ ix-xabla u beda jagħtih biċ-ċatt tagħha. Farrugia laqa' d-daqqiet b'idejh, iżda ġie midrub u beda hiereġ id-demn.

Meta s-suldati l-oħra raw dan, qalu: "Madonna tal-hniena, din x'moħqrija hi?!" u qamu malajr minn bilqegħda u u dawru lill-Kaptan bl-armi f'idejhom, waqt li bdew jgħajtu: "tuh lil dax-xitan, tuh lil dal-kelb."

Guzè Ġatt.

Jissokta

Raħal Twelidi

Seta' kien akbar—seta' kien isbaħ,
raħal twelidi—joghħobni shiħ:
u dinja ġdida—u ġenna ġdida
id-dawl ta' mħabbti—jurini fih!

* * *

Jien kont u għadni—jien kont u nibqa'
raħal twelidi—miegħek marbut!
xejn akbar minnek—xejn isbaħ minnek
ma nsib jew nara—sakemm immut.

Għallimtni naghder—u nħobb lil għajri;
għallimtni ninxi—fit-trieq tad-dawl;
għallimtni naqdi—dmiri nistrani;
għallimtni s-sewwa—li fak San Pawl.

* * *

Seta' kien akbar—seta' kien isbaħ,
raħal twelidi—joghħobni shiħ:
u dinja ġdida—u ġenna ġdida
id-dawl ta' mħabbti—jurini fih!

Kulhadd għax-xeħta tiegħu

Kliem l-għaref imdaqqas,
miżun u meqjus!
Lablabi, lsien l-ibleħ;
jitkellem b'irfus.

Dak jirfdek b'kull kelma
Minn fommu, b'mitt ġid;
u bl-ieħor tiddejjaq
mingħajr ma tkun trid.

Tixjiħ u titgħallem;
jiżdied fik id-dawl
minn sena għal l-oħra;
hekk jgħallem il-qawl.

Kulhadd jiħiħ f'xejrtu
mal-milja taż-żmien,
jitgħallem mill-kotba...
minn kollu l-ħolqien!

Kif jien t'art twelidi
mixħut għal dal-lsien
li nħobbu daqs dini,
mhux inqas il-flien;

jissahħar għall-baħar...
u l-ieħor li nsib
ma jbarri, ma jibdel
ma' ebda ħabib!

Kulhadd għal fejn huwa
immejjel... mixħut:
min fuq tjur—fuq raba'—
fuq bhejjem...fuq ħut!

Il-bidwi jiftaqad
tar-raba' l-uċuħ,
fuq żriegħ dejjem kliemu
fuq saqwi, xgħir, qmuħ.

Daqqaq jitlef għaqlu
fuq leħen vjolin!
Jinkarmu n-nassaba
Għal ekra u ġojjin!

U taqbad ħuġġieġa
nar, qalb l-iskultur,
mqar 'kk jara minquxa
kurduna fuq sur!

Jekk jilmah maħžuza
fuq xoqqa l-pittur
xi werqa, jħoss qalbu
bil-ferħ qieġħida tfur!

....Skultura u Pittura
żewġ snajja tewmin!
—U x'ħaġa!.. jinħadmu
maqlub ta' xulxin!

Ilaqqax u jċekken
Mis-sħiħ l-iskultur;
u żebgħa ħdejn oħra
u fuq oħra l-Pittur,

dlonk' jerfa' bil-pniezel
itenni u jżid
tiżwiqa ta' lwieni
bis-sengħa ta' l-id:

Sakemm dak iwassal
il-qjies u x-xebħien:
u dan magħħom jolqot
iż-żebgħa fil-lwien.

U l-baħri, li bosta
jkun għâx fuq l-iġfien;
bħall-baħar għal qalbu
ma jsib ebda mkien.

U jtir f'difa safi
l-poeta fil-ħsieb
u jogħla u jinsa
lil ħajtu u lill-ħbieb.

U jżeffen, matulek
ja sena, l-għanjiet,
imħażžen bil-musa
ġo l-oġħla smewwiet

u mhaddan u mbewwes
ma' dina: u bil-qjies
fil-mixi tar-ritmu
ma thajru ebda nies !

U jekk anglu jqiegħdu
li jaħkem ta' sid;
jağhtih f'idu x-xettru,
l-kliel f'rasu u kull ġid,

jirrofta l-poeta
kull ġieħ u kull mjiel
ğhax fl-ğħanja biss, jilmah
kull dawl u kull ġmiel!

* * *

Jien...donni li nisel
il-bniedem mjinix!
Ħlief l-ğħira nitkellem
max-xjuħa m'ğħandix!

Biex naħžen ġo mohħi
kliem safi, kliem shih
li johroġ minn fommhom
bil-ħeffa bħar-riħ!

U jekk indum magħħom
siğħat twal u jiem,
ma nixba' u niddejjaq
nismagħhom qatt jien!

Kemm ilu!... lewliemes,
ğħağuz (1) minn Hal-Far,
domt mieğħu sa l-ğħabex
mid-dawl ta' bin-nhar!

Hu jğħid, jiena nisma'
u ġħajnejja msammrin
fuq wiççu— u widnejja
jisingħu henjin.

Kellimni fuq ċrienen
b'kull muna ta' ġid
mimlija, ta' rbuna (2)
m'n'n egħlejjel tal-ğdid.

“—U mxejt 'l hinn ffit ”—qalli
“Jien bgħett kollox f'ħin
“u ċ-ċrienen, f'bixkilla
“daqqeğthom f'xulxin! (3)”

—U kelmtu qawwija
u ċara bħağ-ğzieg,
fuq tajr, il-kliem waqa'
bajd, ġħalf u tiğieğ.

“—Il-lewn ta' widnejha
“l-ğħattuqa jibjad,
“ğħax trabbi, kif jğħidu,
“il-bjada! U mbagħ'd,

“il-ħmura t'ğħallitha
“fil-lewn tarma żżid,
“u l-bjada tiççara :
“hawnehkk tiftaħ tbid.

“U kif jibda johrof
“rix denbha jien rajt
“u ġħallitha titmejjeł
“dritt terfa' mill-bajd.”

Xi kliem jimxi waħdu
bħal mewġa! meqjus..
bħal vlegġa minn qawsha,
jew balla mill-bus!

Xi ħlewwa nħoss f'qalbi
u x'farağ bla qjies
max-xjuħ bdiewa; mwarrab
mill-ħsejjes tan-nies!

(1) Ġhağuz— Rağel xiħ ġħakka.

(2) Rbuna—Il-bostan ta' raba'.

(3) Daqqeğthom f'xulxin—Xħett waħda ġo l-oħra.

U l-kliem raġa' waqa'
fuq kif tnejji l-qmuħ
għad-dris fuq il-qiegħa
u għad-diri bil-luħ.

Trid tisma' l-kliem safi,
kliem qawwi, kliem sħiħ !
La jlaqlaq, la jieqaf,
la jġiri bħar-riħ.

"...—u wara li nkunu
"it-tgħam lewwaħnich,
"u mxatna mill-ħliefa
"l-irjus u knisnich,

"bl-imsielah tax-xagħtar (1),
"jitgeddes f'għarmiet,
"jew faħal (2) jithejja
"u mbaġħ'd bil-wejbiet (3)

"nimlew għall-matmura (4),
"kk jiftlilna naħsluħ
"erħilna fil-btieħi
"go ħwat ingorruħ."

* * *

Nixtieq nibqa' sejjer
sa nimla dal-ktieb:
'ma nibza' li ndejjaq
u nxabba' lill-ħbieb.

Jien donni bħall-bqija
ta' nisli m'jinix;
ħlief l-għira nithabbeb
max-xjuħa m'għandix !

Xi ħlewwa fix-xagħri
mal-bidwi ! Bis-saħħa
nintela u bil-faraġ !
'kk ikolli nqattagħħa

il-bqija ta' ħajti...
daw' l-erbat ijiem
ngħaddihom; għax bħalha
ma nsib ebda mkien !

Oh ! x'hena ta' ħajja
Oh ! x'faraġ, max-xjuħ
titkellem fis-safa
tal-lsien u tar-ruħ !

Din qalbi ħuġġieġa
fid-difa tal-bur,
fix-xagħri max-xjuħa
inhoss bl-għaxqa tfur !

U ebda ma tberred
l-għaxqiet ta' dil-qalb !
u ebda ma taqta'
din l-għoqda ! ebda talb

ma jifred lil qalbi
mir-rabta max-xjuħ
li jien marbut biha
bil-gisem u r-ruħ !

R.M.B.

(1) Xagħtar—Haxixa.

(2) Faħal—L-għarma sħiħa tal-midrus ta' fuq il-qiegħa.

(3) L-ixkejjer tal-garr tal-qamħ jissejħu wejbiet, għax jesgħu wejba, minn l-erbġħa waħda ta' modd.

(4) Matmura—Fejn wieħed jaħzen it-tgħam.

MIKIEL ANTON VASSALLI

(*Jorbot mal-Ghadd ta' Diċembru, 1936, paġ. 127*)

Sena wara li stampa il-Grammatka Maltija bit-Taljan, Vassalli hareġ il-Ġabra ta' Qwiel u Proverbji Maltin imsejnin *Motti, Aforismi e Proverbi Maltesi* li fissirhom ukoll bit-Taljan u magħhom żied xi noti.

F'għeluq l-artiklu tiegħu fil-*Journal des Savans* (1829), De Sacy semma wkoll din il-bieċa xogħol ta' Vassalli u f'paġna u nofs tkellem fuq millinqas tnax-il-proverbju u beda b'"Dak li għandek tagħmel, aghmlu fis u ħazin", "Għajnejn żoroq joqtlu n-nies fit-toroq", "Għarusa ġdida kullma tmiss ifuh", eċċ. u kollha kemm huma stampahom b'ittri Għarbin fejn weru li dawn il-qwiel mhumiex mibnjin filief bi kliem Għarbi.

Qabel Vassalli, De Soldanis kien ukoll gabar bosta qwiel Maltin li jinsabu f'manuskrutt il-Biblijoteka taħt l-isem ta' *Apoftegmi e Proverbi Maltesi*, iżda l-ġabra ta' Vassalli tgħodd wisq iżjed minn ta' De Soldanis.

Il-ġabra ta' Vassalli fiha 863 qawl; bieċa minnhom magħmulin vrejjes imqabblin, iżda l-bieċa l-kbira magħmulin sentenzi. Għalkemm nistgħu ngħidu li Vassalli nqeda bil-manuskritt tal-Qwiel ta' De Soldanis, f'bosta minn dawn il-qwiel hemm kliem li ma jaqbelx f'kollox ma' dak tal-manuskritt ta' De Soldanis. Xi ftit mill-qwiel qabbilhom ma' tal-Għarbi u kull qawl fissru bit-Taljan.

Il-qwiel jew proverbji huma l-mera tar-ruħ, tad-drawwiet u tal-qalb tal-poplu u għalkemm ħafna minnhom issibhom jaqblu ma' Taljani jew Sqallin, il-qatgħa ta' kliemhom u xi ħsibijiet li fihom, tagħzilhom għalihom bħala, biex ngħidu hekk, ħaġa tagħna għalkemm ħaddieħor għandu sehem minnha. F'dil-ġabra li għamel, Vassalli jidher li ħadem bl-akbar għaqal u sabar, u f'kull qawl, barra r-regqa ta' bniedem li jaf jizen u jgħożż il-għerf ta' misserijietna, huwa weru l-ħrara li qwielhom jibqgħu f'fommna kif wiritniehom sħaħ u safjin u kif jixraq li nerfġuhom.

Dawn il-Qwiel isemniehom Badger fil-*Guide to Malta and Gozo* (1836), paġ: 91 bħala bieċa mill-folklore Malti. "Il-mejjet Vassalli" iġid Badger" hareġ gabra ta' dawn il-qwiel,

snin ilu, bi traduzzjoni Taljana u b'xi tifsir tagħhom, illi fl-istil safi tagħhom u fit-tagħlim tagħhom, fil-għamliet tagħhom figurativi u mwegħrin, fihom bosta minn dak is-sens tajjeb ta' mohħ ix-xjuħ Maltin. U, kif iġhid ukoll Vassalli fil-Prefazzjoni ta' din il-ġabra, "Il-proverbji, massmi, sentenzi, qwieli u frażijiet kollha, illi l-Maltin baqgħu jżommu mill-ibgħad żminijiet, minn nisel għal ieħor bla ma qatgħu qatt, jiffurmaw bħal *kodiċi* nazzjonali, imsaħħin minn żmien għal ieħor bis-sigill u l-wetqa tal-ġrajji jwiegħu ta' dak jew ta' dan il-proverbju, illi, kif wieħed isemm-għu, dlonk jagħraf kemm hu tassew minnu."

Xogħol ieħor ta' Vassalli, skond ma jistqarr Schlienz (*Ara Views on the improvement of the Maltese Language*, eċċ. pag.40) hija t-traduzzjoni ta' *l-Istorja tas-Sultan Ċiru* li dehret stampata mingħajr l-isem tat-traduttur sentejn wara mewtu, jiġifieri fl-1831, fi ktejjeb ta' 123 faċċata bl-istess ortografija tal-Grammatka Maltija tiegħu tal-1827. Ahna ma nafux meta Vassalli għamel din it-traduzzjoni, iżda nistgħu nqisu li iktarx għamilha għal habta tal-1825 meta kien iġhin lil Jowett f'xi kotba tat-tagħlim. Ktieb ieħor ta' l-istess daqs u karta, u miktub bl-istess ortografija, deher sena wara (1832), bil-Malti u bl-Ingliš taħt l-isem ta' *Ktyb yl Qari fuq bosta kwejjeġ maħtura minn kotba kattolici*.

L-Istorja tas-Sultan Ċiru hija meħuda mill-*Histoire Ancienne des Egyptiens, des Cartaginois etc.* ta' M. Rollin, 1740. Tome Premier, Livre Quatrieme. Chap. I. *Histoire de Cyrus*. Bħala l-ewwel xogħol ta' traduzzjoni ta' din il-għamla nistgħu ngħidu illi Vassalli wera sengħa kbira f'dak iż-żmien meta l-Malti miktub ma kien għadu mħaddem b'xejn, u flimkien ma' l-ortografija, nistgħu ngħidu li f'din holoq bidu ta' stil malti. Ma nistgħux ngħidu li hu tajjeb f'kollox: u bħalma nsibu li hu għandu xi għiltijiet fil-kitba ta' xi kliem fejn jikser xi regoli tal-fonetika u tal-morfologija, hekk ukoll huwa aħrax, iebes f'xi qwieli, kif ukoll nieqes mid-dehen fil-għażla ta' kliem malti mexxej, billi jhobb jinqeda ż-żejjed minn kliem qadim u mejjet jew kliem iktarx għarbi milli malti. Fil-qlib tiegħu mill-Franċiż ta' Rollin għall-Malti jidher li Vassalli mhux dejjem mexa bir-reqqa kollha fuq it-test; f'xi bnadi jidher li żied u żejjen u fi bnadi oħra qabeż u naqqas. Fuq hekk nisiltu biċċa mit-Tieni Taqsima tat-test franċiż u nxebbuha mal-Malti ta' Vassalli: "Cyrus ne fut point éblasse de tout cet éclat, et sans rien critiquer ni condamner il fut se maintenir dans les principes qu'il avoit reçus des son enfance. Il charmoit son grand-père par des

faillies pleines d'esprit et de vivacité, et gaignoit tous les coeurs par des manières nobles et engagementses."

Vassalli jaqlibha b'dal-mod :

" Ċiru b'dik id-dija tal-qorti Miedja xejn ma stagħgeb, anqas mela għajnejh, li qatt ma kienu mdorrijin jitgħammxu bid-dohħan u bin-nefħa; imma qatt la kien jitniffes, anqas igħir jew imieri, jara x'jara; u hekk għaraf jibqa' jzomm ruħu, kif kien trabba f'daru bi kliemu mwiežen u meqjus. Billi kien jaf igħib ruħu ma' nannuh, u kien jislitlu qalbu bi kliemu, dak kien sar iħobbu wisq, u ma' ftit żmien daħal fil-qlub ta' kulħadd".

L-Istorja tas-Sultan Ċiru hija stampata fi ktieb żgħir li fiha 123 faċċata. Barra mill-bieċa ta' hawn fuq, jaqbel li qabel ma nitkellem fuq ħaġ'ohra, nislet bieċa oħra minn din il-ġrajja, u sew sew l-aħħar bieċa li biha tagħlaq l-Istorja tas-Sultan Ċiru u li kif jidhirli hija waħda mill-aħjar għal dak li hu stil : "Malli xamm illi wasallu waqt il-mewt, baġfiat għal uliedu, u għal kbarat tas-Saltna tiegħu, u wara li iżża ħajr 'l Alla minn kullma kien għamel miegħu f'ħajtu, u talbu illi jzommlu taħt idejh u jħares 'l uliedu, il-ħbieb tiegħu u l-patru tiegħu, għamel u ħalla sultan warajh il-Kampis ibnu l-bikri, u ħalla lil ibnu l-ieħor, li kien ismu Tangħossar, bosta gvernijiet kbar : u wissiehom it-tnejn u għarrafhom illi t-tronijiet idumu, igħaddu 'l quddiem u jinżammu tajjeb u bla biża' kenm-il-darba issir fihom is-sewwa t'Alla, il-ftehim bejn l-aħwa, u jingħamlu l-ħbieb tal-qalb: u le bil-kotra tat-tropop u tal-pajjiži, anqas bil-għana; u qalilhom:

Uliedi ! Jiena nwissikom illi twegħhu 'l Alla, u bl-isem Tiegħu twegħhu 'l xulxin jekk tixtiequ togħgħbu lili wkoll għalli ġej.....

Wara l-biża' t'Alla, ibżgħu mill-bnedmin, u miż-żmien li għadu ma ġiex fuqkom..

...Ġismi mbagħad, ja uliedi, wara illi ma jkunx ħaj, la tagħalquhulix fid-deheb, fil-fidda, jew f'ħaġ'ohra li tiswa': *Rodduh minnufih lill-art.* Ma tingħatax ħaġa ehna milli wieħed jiħtalat u jiġġissem ma' l-art li għajxitu, ma' l-omni tal-bnedmin kollha."

Barra minn dil-bieċa xogħol Vassalli, kif flossirna qabel, kien għamel it-traduzzjoni tal-Vangelji bil-Malti, li hu kien beda fl-1823. Qablu, kif flossirna wkoll, ċertu Giuseppe Marin Canolo kien qaleb bil-Malti il-*Vangelju ta' San Ġwann.*

Vassalli, fiż-żmien ta' dwar ħames snin kien laħaq għamel it-traduzzjoni tal-Vangelji ta' San Matthew, San Mark,

S. Luqa u S. Ġwann. F'Awissu tal-1828, kif semmejna qabel, kien qabad it-traduzzjoni u baqa' sejjer b'dan ix-xogħol sal-bidu ta' Jannar tal-1829. Meta Vassalli miet, fit-12 ta' Jannar, hu kien għad kellu f'idejh il-provi ta' xi traduzzjoni tal-Vanġelji jew ta' l-Atti. Kif nafu, dawn il-Vanġelji, bl-Atti magħhom, hargu fi ktieb, mill-Istamperija ta- Watts, f'Londra fl-1829 jġigifieri ftit xhur wara li miet Vassalli.

It-traduzzjoni maltija ta' dawn il-Vanġelji u Atti, bħala l-ewwel traduzzjoni maltija li saret, tħalli barra t-traduzzjoni tal-Vanġelju ta' San Ġwann magħmula minn Canolo (1822) hija mill-aħjar għar-reqqa u għażla ta' kliem u frażijiet, għalkemm, meta xxebbahha ma' dik ta' ilsna oħra, insibu li Vassalli mexa wisq kelma b'kelma mal-kliem u mal-kostruzzjoni tat-test tal-Volgata.

Din il-ħaġa tidher aktar u iktar meta nqabblu t-traduzzjoni tiegħu ma' dik, li hemm fit-tieni edizzjoni tal-Vanġelji, eċċ, maħruġa mis-*"Society for Promoting Christian Knowledge"* u stampata fl-1847 minn Gabriel Vassalli, it-tifel ta' Mikiel A. Vassalli, u li fiha żdiedu l-Ittri jew l-Epistli u l-Apokalissi. Fit-traduzzjoni tal-Vanġelji, Vassalli mexa, għalhekk, wisq bir-reqqa milli meta qaleb *"Il-Hajja tas-Sultan Ċiru"* fejn it-traduzzjoni kienet hielsa għall-aħħar, bit-tiżjid u tnaqqis ta' kliem li fiha.

Sew it-traduzzjoni tal-Vanġelju ta' San Ġwann minn Canolo kemm dik li hemm fil-Vanġelji tat-Tieni Edizzjoni Maltija (mill-Ingliż) ta' Vassalli, li fiha, kif semmejna qabel, saru xi tibdil u tiswijiet minn Camilleri, f'xi kliem u bini ta' qwiell, huma aħjar minn dik fl-ewwel edizzjoni ta' Vassalli; iżda biex nagħtu hjiel u nuru x-xebh ta' dawn it-traduzzjonijiet bejniethom, ingibu hawnhekk xi bċejjeċ ta' kull edizzjoni u magħhom xi bċejjeċ tat-traduzzjoni ta' Canolo mill-Vanġelju ta' San Ġwann:—

(L-ewwel Ediz. 1829) Vassalli

Għaliex ġejt nifred il-bniedem minn missieru, u l-bint mn'ommha, u l-kenna minn ħmietha. (Matt. X 35).

U filli wieġeb Ġesù qallhom: Morru wasslu lil Gwân li smajt, li rajtu. (Matt. XI, 4)

Il-ghomi jaraw, il-ghorox jimxu, l-imġiddmin jindafu, l-imtarrxin jisimghu, il-mejtin iqumu, il-foqra jitbaxxru bl-ingil. (Matt. XI, 5),

Ġesù immela tala' fuq il-ġebel: u hemma kien qiegħed mad-dixxipli tiegħu. (San Ġwann VI, 3)

Hawn tifel, li għandu hames hobżiet tax-xgħir u kutejn: iżda dawna xinhuma bejn kotra nies hekk kbira? (San Ġwann, VI, 9).

U wara illi mtelew, qal lid-dixxipli tiegħu: Iġimgħu l-ksur li fadlu biex ma jirtmewx (San Ġwann VI, 12).

Iżda huwa qalilhom: Jiena-jien, la tibzghux. (San Ġwann VI, 20).

(It-tieni Ediz. 1847) Vassalli

Għaliex ġejt ingieled il-bniedem ma' missieru, u l-bint m'ommha, u l-kenna ma' mdannitha. (San Matt. X, 35)

Wieġeb Ġesù u qallhom. Morru uru mingdid lil Gwan daka li intom tisimgħu u taraw (Matt. XI, 4).

Il-ġhomì jaraw u l-ġhorox jimxu, l-imġiddmin jindafu u t-torox jisimgħu, il-mejtin iqumu, u l-fogra għandhom l-evanġelju mxandar fosthom. (S. Matt. XI, 5).

Ġesù immela tala' fuq il-ġebel, u hemma qagħad mad-dixxipli tiegħu. (San Ġwann VI, 3).

Hawn tifel li għandu hames hobżiet tax-xgħir u żewġ kutiet: iżda dawn xinhuma għaldaqshekk nies? (San Ġwann VI, 9).

Wara illi mtelew, qal lid-dixxipli. Iġimgħu l-ksur li fadlu, biex ma jintilef xejn. (San Ġwann VI, 12).

Imma huwa qallhom, jiena hu la tibzghux. (San Ġwann VI, 20)

Canolo (1822)

Ġesù emmela tala' għal fuq muntanja, u hemm qagħad mad-Dixxipuli tiegħu. (San Ġwann VI, 3).

Hawna tfajjel, li hu għandu, hames hobżiet tax-xgħir u żewġ kutiet: emma dawna xinhuma għal ġmigha hekk kbira tan-nies? (San Ġwann VI, 9).

U meta xebghu, qal lid-Dixxipuli tiegħu: Laqtu l-loqom li fadlu, biex ma tintilfux. (San Ġwann VI, 12).

Eżdu huwa qallhom: Jiena hu, la tibzghux. (San Ġwann VI, 20).

Kif wieħed jista' dlonk jara, it-traduzzjoni ta' Vassalli għalkemm tista' tkun iżjed kelma b'kelma mat-test tal-Volgata latina, hija f'xi bnadi ħarxa u mhux hekk mexxejja daqs dik tat-Tieni Edizzjoni u f'xi kliem daqs dik ta' Canolo.

Jixraq hawnhekk li nsemmi fuq hekk il-fehmiet tal-ħabib tiegħi, il-Professor Dun Pietru Pawl Saydon li

li għoġbu jislifni l-istudju li għamel fuq l-Istorja tal-Bibbja Maltija (miktuba bl-Ingliż u bil-Malti) li għadha manuskritt fejn, għal dik li hi traduzzjoni tal-Vangelju ta' San Ġwann magħmula minn Canolo, iġid illi "Canolo mexa bil-ħsieb li jfisser bir-reqqa t-test latin u b'mod ċar u ħafif mingħajr ma qagħad ifittex it-tirqim ta' stil. Xi tibdil ċkejken, bħal ma ngħidu aħna, taqlib ta' kliem, tibdil ta' kelma ma' oħra, tħassir ta' kelma żejda, u zieda ta' partiċella, kienet issebbah u tagħti qawwa lill-kliem iżda wieħed jistqarr illi t-traduttur xi mindaqquet jikser il-ħemda ta' li stil billi dlonk il-kliem jibnih fuq ix-xeħta semitika. Fuq hekk it-traduzzjoni ta' Canolo tiġi li ħabgiet tisboq lil dik ta' sieħbu Vassalli li għax u kiteb fi żmien u miżmum bħala traduttur aħjar minnu."

Meta jiġi biex jiħaddet fuq Vassalli, fost hwejjeġ oħra, il-Professur Saydon jagħti dawn il-fehmiet:—

"It-traduzzjoni ta' Vassalli tgħaqqad iż-żewġ hwejjeġ li huma meħtieġa fi traduzzjoni, jiġifieri illi l-kliem ifissru sewwa u ċar. Is-sens maħtuf kollu kemm hu u mfisser sabiħ bi stil ħafif u xieraq. Dejjem iżomm shiħ mat-test u jfissru bir-reqqa fil-ftietaq tiegħu kollha u, iktarx bl-istess taqsim ta' kliem.

Sabiex dejjem jimxi mat-test bla xejn ma jitbiegħed minnu, huwa jzomm ruħu rsir mat-test latin, u b'hekk iġenneb l-istil malti u jgħarraġ il-ħlewwa u l-qawwa tal-kostruzzjoni Maltija". Iżda iżjed il quddiem il-Professur Saydon jistqarr illi: Għalkemm Vassalli baqa' mwaħħal bir-reqqa kollha mat-test latin huwa għaraf jagħti lit-traduzzjoni x-xeħta mexxejja, sabiħa u qawwija ta' kliem. Is-sentenzi huma dejjem mibnijin bis-sengħa u mzejnin sabiħ sabiħ bil-gmiel kollu ta' l-istil semitiku. It-traduzzjoni ta' Vassalli fuq daqshekk wisq fil-bogħod, jekk qatt, insibu li ħaddieħor sata' jgħaddiha".

Band'oħra jissokta jgħid ukoll: "It-traduzzjoni ta' Vassalli, għalkemm kienet ħarġitha Xirka Protestanti u fl-*interessi ta' Knisja Protestanti*, tista', sa ċertu pont, titqies bħala biċċa xogħol Kattolika, billi hemm miġjub fiha, kelma b'kelma kemm sata' jkun, l-istess test illi taqra l-Knisja Kattolika fit-tagħlim tagħha u fil-liturgija tagħha. Jiena ma nafx x'kienet ir-raġuni li gāgħlet lix-Xirka Missjonarja tal-Knisja Ingliża tinqeda b'din it-traduzzjoni li fiha m'hemmx ħlief divrenzja wisq ċkejna meta tqabbilha ma' dik li taqra l-Knisja Ingliża. Iżda dawn id-divrenzji ċkejna dlonk tneħħew meta ħarġet it-traduzzjoni l-oħra tat-Test-

ment kollu f'it snin wara taħt l-isem ta': "*Il-Aaqda il-Jdida ta' Sidna Jesu Kristu*, Malta, 1847".

Il-Professur hu tal-fehma, bħali, illi t-traduzzjoni tat-Testment il-Ġdid maħruġ fl-1847, mhix haġa oħra ħlief dik ta' Vassalli, u fiha m'hemmx imbiddel ħlief xi kelma 'l hawn u 'l hinn, u wisq fil-bogħod xi qawl, jew biex tkun iktar taqbel mat-test Ingliż jew biex tiftiehem aħjar bil-bidla ta' kelma qadima ma' oħra iżjed mexxejja. Xi divrenzja wkoll tinsab fil-kostruzzjoni grammatikali, l-iktar fit-tempijiet tal-verbi; hekk fejn Vassalli jgħid: *mehmumin*, Mark 2. 17, *jidhnu*, 6. 18, *xebb*, Luqa 7. 14, *tithaqqux* 21, 9 *fin-naxâr*, Atti 21. 34, fit-traduzzjoni tat-tieni edizzjoni nsibu: *morda*, *jidilku*, *żaghżugh*, *titbeżżghux*, *gewwa s-swwar* u targa' fejn Vassalli jgħid: *Kont nara*, Luqa 10, 18, *Kienu jzommuh* 4, 42, *Kien igħidilhom*, Mark 1, 22. fit-traduzzjoni tat-tieni edizzjoni nsibu: *rajt*, *żammewh*, *qalilhom* u fejn f'dik ta' Vassalli naqraw: *il-qaddej il-ħażin*, Matt. 24, 48, u *billi fil-waqt idduna fih in-nifsu mill-qawwa li kienet ħarġet minnu, filli dar lejn il-ġemgħa*, eċċ. Mark 5. 30 fit-tieni edizzjoni naqraw: *il-qaddej ħażin; U minnufih nduna fih in-nifsu mill-qawwa li ħarġet, u dar mill-ġemgħa*, eċċ.

(*Jissokta*)

A. C.

KOTBA LI WASLULNA

DON P. P. SAYDON. *Il-Kotba tas-Slaten* maqlubin mil-Lhudi u mfissrin. Dan huwa d-disa' Ktieb tal-Bibbja li bihom il-Prof. Saydon qiegħed jagħni l-letteratura tagħna. Ktieb ta' 108 faċċata li minnu nistgħu ngħidu li xejn ma jagħmel għajblil ta' qablu. Empire Press jinbiegħi 1j3.

Il-Vangġelu fi Kliem S. Mark maqlub bil-Malti u maħruġ mill-Għaqda ta' Qari Tajjeb. Stampat fl-Empire Press. Jekk il-kotba bil-Malta ta' din il-Għaqda huma ta' min ifaħħarhom għall-ġid li qegħdin jagħmlu, dan t'issa, min-naħa tagħna, ma nistgħux ma nfahħiruhx għal darb-tejn. Dan il-Vangġelu hu stampat mhux biss b'ortografija tajba iżda bl-alfabet tagħna wkoll. Meia dal-ktieb ma jonqsu xejn: Traduzzjoni tajba, kliem safi għad li mexxej u ortografija tajba. Bil-ħaqq haġa oħra: irħis kemm jista' jkun: ktieb ta' 56 faċċata sold biss. Min sejjer ma jixtrix wieħed! u mbagħad ta' min jagħmilha l-qalb lill-Għaqda biex tkompli toħroġ kotba bħal dawn!

P. PAWL TABONE, O. F. M. *Il-Vija Sagra*. Ktieb żgħir maħruġ fil-ġranet tal-Ġimgħa l-Kbira jmissu nxtara ħafna. Imma mhux dawk il-ġranet biss id-devozzjoni tal-Vija Sagra! - Dal-ktieb għandu jkun f'idejn kull nistrani għax barra milli fih kif għandek tagħmilha bir-reqqa kollha fih b'cejjeċ ta' Storja li mhux kulħadd jafhom! Stampat bl-ortografija tal-Għaqda tagħna għand Giovanni Muscat u jinbiegħi minn hemm u minn ħwienet oħra.

Barra minn dawn it-tliet kotba stampati bl-Ortografija tagħna u li aħna nniżżluhom fl-Album tagħna bħala xhieda tal-frott ta' sbatax-il-sena ħidma tal-Għaqda, waslilna ktieb ieħor li ma nistgħux inniżżluh f'dan l-album li semmejna. Din hi traduzzjoni tas-Sur Fons tax-xogħol ta' Patri Anton-Dragon S.J. tal-ħajja ta' *Mikiel Wistin Pro Oiswita*. Il-ktieb sabiħ ħafna nafu: kemm jinqala' s-Sur Fons biex iġib bil-Malti kotba ta' din ix-xejra. Stampat tajjeb ukoll fl-istamperija tas-Selesjani tas-Sliema. Għajb li mhux miktub bl-ortografija tagħna.

* * *

Tkellimna kemm-il-darba fuq dawk il-Maltin li għad li ma humiex bogħod hafna minn art twelidhom iżda huma mifruda minnha bil-baħar għammiq tal-Mediterran u għedna kemm iħobbuha lil Malta tagħhom u jgħożzu lsien art twelidhom. Xhieda oħra ta' dan huwa l-gurnal *Melita* maħruġ mis-sur Jean Vella, Boulevard Fallières, Sousse (Tunisie). Gurnal li għad li hu zgħir huwa mimli b'aħbarijiet ta' kull xorta; miktub bil-Franċiż u bil-Malti, Nifirġu bil-qalb l-Editur tiegħu u lil kull min jaħdem fih u nixtiequ li sew il-Maltin t'hemm kemm ta' postijiet oħra jagħmlulu l-qalb biex jissokta jolirog.

—Minn Tunes ukoll fiarġet xhieda oħra ta' din l-imħabba. L-Editur Armand Guibert, li dawn il-ġranet kellna x-xorti narawh hawn Malta u niżżuh ħajr wiċċ-imb-wiċċ, fiarġet is-sbatax, il-ktieb tiegħu ta' *Les Cahiers de Barbarie*, bi traduzzjoni bil-franċiż ta' 32 poeżija maltija, xogħol mill-isbaħ tal-ħabib ta' Malta, u Malti bħalna, is-sur Laurent Ropa, taħt l-isem ta' *Poètes Maltais*. Nixtiequ kellna l-wisa' biex niflu bir-reqqa din il-ġabra ta' poeżijiet Maltin iżda biss irridu ngħidu li dan ix-xogħol hu ta' ġieħ kbir għaliex igħolli l-poeżija tagħna u jressaqha quddiem nies kbār li mħabba fiċ-ċokon tagħna, ma kienet qatt tista' tasal quddiemhom. Il-poeżijiet magħżula huma ta' Rużar Briffa, F.S. Caruana, Ninu Cremona. G. Delija S. J., Dun Karm, Carmelo Mifsud Bonnici, Gużè Muscat-Azzopaadi, Ġorġ Pisani u Arthur V. Vassallo.

Min irid jara kopja tiegħu u jikseb wieħed jasal sa għand Aquilina tal-kotba ta' Sda. Reale il-Belt.

—Waslilna ktieb zgħir ta' sew sew 30 faċċata li fih poeżija bl-Ingliż jisimha *Merry-Go-Round* miktuba mis-sur Edward Ellul "li ilu joqgħod Londra xi għoxrin sena u li tweeked Malta, l-iżjed Kolonja Ingliża interessanti", kif semmih l-Editur tal-ktieb. Ngħidu għalina, aħna sibnieh ktieb sabiħ hafna, versi tajba, immaġinazzjoni qawwija, f'xi biċċiet, biex ingħidu hekk, huwa ftit misterjuż għax, kif qal huwa stess, din mhix filief "a kind of Poem" li huwa kiteb: u forsi mhux kulhadd jaħseb fuqha xorta! Għalhekk jekk is-sur Ellul isib ma' wiċċu xi kritika ftit u xejn kuntrarja ma għandux għal fejn jaqta' qalbu, iżda jissokta f'din il-karriera letterarja. Bosta Ingliżi, li jafu xi jgħidu, faħħiruhulu u ferħulu b'qalbhom kollha.

F. S. C.

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

Kull xorta ta' kitba, hlas, jew hwejjeg ohra li ghandhom x'jaqsmu mal-MALTI, jinbaghtu lil F. S. Caruana, c/o "Empire Press" Valletta.